

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |

వేదాంతాచార్యవర్యో మే సన్నిధత్తాం సదా హృది ||

శ్రీమద్వాల్మీకీయరామాయణం

|| సుందరకాండం ||

అష్టషష్టితమః సర్గః

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, skt, Itrans, and the **Tikanna** font.

శ్రీః
శ్రీసీతారామాభ్యాం నమః
శ్రీమతే రామానుజాయ నమః
॥ సుందరకాండం ॥
అష్టషష్ఠితమః సర్గః

సీతాయాః సందేహస్య స్వకర్తృకతన్నివారణస్య చ వృత్తాంతస్య హనుమతా
వర్ణనం

అథాహముత్తరం దేవ్యా పునరుక్తః ససంభ్రమం |
తవ స్నేహోన్నరవ్యాఘ్రు సౌహార్దాదనుమాన్య చ || 5.68.1 ||

ఏవం బహువిధం వాచ్యో రామో దాశరథిస్త్యయా |
యథా మాం ప్రాపుయాచ్ఛీఘ్రుం హత్వా రావణమాహవే || 5.68.2 ||

యది వా మన్యసే వీర వసైకాహమరిందమ |
కస్మింశ్చిత్ సంవృతే దేశే విశ్రాంతః శ్వో గమిష్యసి || 5.68.3 ||

మమ చాప్యల్పభాగ్యాయాః సాన్నిధ్యాత్ తవ వానర |
అస్య శోకవిపాకస్య ముహూర్తం స్యాద్ విమోక్షణం || 5.68.4 ||

గతే హి త్వయి విక్రాంతే పునరాగమనాయ పై |
ప్రాణానామపి సందేహో మమ స్యాన్నాత్ర సంశయః || 5.68.5 ||

తవాదర్శనజః శోకో భూయో మాం పరితాపయేత్ |
దుఃఖాద్ దుఃఖపరాభూతాం దుర్గతాం దుఃఖభాగినీం || 5.68.6 ||

అయం చ వీర సందేహస్తిష్ఠతీవ మమాగ్రతః |
సుమహాంస్త్యత్సహాయేషు హర్యక్షేషు హరీశ్వర || 5.68.7 ||

కథం ను ఖలు దుష్పారం తరిష్యంతి మహోదధిం |
తాని హర్యుక్షనైన్యాని తౌ వా నరవరాత్మజౌ || 5.68.8 ||

త్రయాణామేవ భూతానాం సాగరస్యాస్య లంఘనే |
శక్తిః స్యాద్ వైనతేయస్య వాయోర్వా తవ చానఘ || 5.68.9 ||

తదస్మిన్ కార్యనిరోధే వీరైవం దురతిక్రమే |
కిం పశ్యసి సమాధానం బ్రూహి కార్యవిదాం వర || 5.68.10 ||

కామమస్య త్వమేవైకః కార్యస్య పరిసాధనే |
పర్యాప్తః పరవీరఘ్న యశస్యస్తే బలోదయః || 5.68.11 ||

బలైః సమగ్రైర్యది మాం హత్వా రావణమాహవే |
విజయీ స్వపురీం రామో నయేత్ తత్ స్యాద్ యశస్కరం || 5.68.12 ||

యథాహం తస్య వీరస్య వనాదుపధినా హృతా |
రక్షసా తద్భయాదేవ తథా నార్హతి రాఘవః || 5.68.13 ||

బలైస్తు సంకులాం కృత్వా లంకాం పరబలార్దనః |
మాం నయేద్ యది కాకుత్స్థస్తత్ తస్య సదృశం భవేత్ || 5.68.14 ||

తద్ యథా తస్య విక్రాంతమనురూపం మహాత్మనః |
భవత్యాహవశూరస్య తథా త్వముపపాదయ || 5.68.15 ||

తద్ధ్రోపహితం వాక్యం ప్రశ్రితం హేతుసంహితం |
నిశమ్యాహం తతః శేషం వాక్యముత్తరమబ్రవం || 5.68.16 ||

దేవి హర్యుక్షనైన్యానామీశ్వరః ప్లవతాం వరః |
సుగ్రీవః సత్త్వసంపన్నస్తద్ధే కృతనిశ్చయః || 5.68.17 ||

తస్య విక్రమసంపన్నాః సత్త్వవంతో మహాబలాః |
మనః సంకల్పసదృశా నిదేశే హరయః స్థితాః || 5.68.18 ||

యేషాం నోపరి నాధస్తాన్న తిర్యక్ సజ్జతే గతిః |
న చ కర్మసు సీదంతి మహత్స్వమితతేజసః || 5.68.19 ||

అసకృత్ తైర్మహాభాగైర్వానరైర్బలసంయుతైః |
ప్రదక్షిణీకృతా భూమిర్వాయుమార్గానుసారిభిః || 5.68.20 ||

మద్విశిష్టాశ్చ తుల్యాశ్చ సంతి తత్ర వనౌకసః |
మత్తః ప్రత్యవరః కశ్చిన్నాస్తి సుగ్రీవసన్నిధౌ || 5.68.21 ||

అహం తావదిహ ప్రాప్తః కిం పునస్తే మహాబలాః |
నహి ప్రకృష్టాః ప్రేష్యంతే ప్రేష్యంతే హీతరే జనాః || 5.68.22 ||

తదలం పరితాపేన దేవి మన్యురపైతు తే |
ఏకోత్పాతేన తే లంకామేష్యంతి హరియూథపాః || 5.68.23 ||

మమ పృష్ఠగతౌ తౌ చ చంద్రసూర్యావివోదితౌ |
త్వత్సకాశం మహాభాగే నృసింహావాగమిష్యతః || 5.68.24 ||

అరిఘ్నం సింహసంకాశం క్షిప్రం ద్రక్ష్యసి రాఘవం |
లక్ష్మణం చ ధనుష్మంతం లంకాద్వారముపాగతం || 5.68.25 ||

నఖదంష్ట్రాయుధాన్ వీరాన్ సింహశార్దూలవిక్రమాన్ |
వానరాన్ వారణేంద్రాభాన్ క్షిప్రం ద్రక్ష్యసి సంగతాన్ || 5.68.26 ||

శైలాంబుదనికాశానాం లంకామలయసానుషు |
నర్దతాం కపిముఖ్యానాం నచిరాచ్ఛోష్యసే స్వనం || 5.68.27 ||

నివృత్తవనవాసం చ త్వయా సార్థమరిందమం |
అభిషిక్తమయోధ్యాయాం క్షిప్రం ద్రక్ష్యసి రాఘవం || 5.68.28 ||

తతో మయా వాగ్భిరదీనభాషిణీ
శివాభిరిష్టాభిరభిప్రసాదితా |

ఉవాహ శాంతిం మమ మైథిలాత్మజా
తవాతిశోకేన తథాతిపీడితా || 5.68.29 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండేఽష్టషష్ఠితమః సర్గః ||

|| సుందరకాండం సంపూర్ణం ||